

## పెళ్లి

కూతురు పెళ్ళి చేయాల్సొచ్చేసరికి ఒక్కపెట్టున యిన్ని సమస్య లెదురవుతాయని, శాంతమ్మ వూహించనె నా లేదు. కూతురు పెళ్ళి విషయంలో తను ఏ ఆశలు పెట్టుకున్నదో-అవి అక్షరాలా జరిగితీరతాయి అనుకున్నది.

నిజానికి నిర్మల శాంతమ్మకి ఒక్కగానొక్క కూతురు. ఆ కూతురయినా అనాకారి కాదు. అందంగావున్నదే. దానికితోడు పి. యు. సి. చదువుకుంటున్నది. చేతిలో పెద్దగా డబ్బూ దస్కమూ లేకపోయినా తన అనంతరం కూతురుకు చెందడానికి పదెకరాల పొలం వున్నది.

మొత్తానికి ఆవిడకు కూతురు పెళ్ళి తలలో పురుగులా తొలచలేదు. ఆవిడ నిశ్చింతగానే వున్నది. ఎవరైనా పెళ్ళి ప్రసక్తి తెస్తే "అదాందేముందిలెద్దూ. ఆ ఘడియవస్తే అదే అవుతుంది" అని తాత్పారంగా అనేది.

ప్రసక్తి తెచ్చినవాళ్ళకి-శాంతమ్మ తాత్పారం వెనకవున్న దీమా—  
తెలియంది కాదు.

"అవునమ్మా! నీకేం, వూర్లోనేమో పిల్లకి మేన త కొడుకున్నాడు. పుట్టింటనేమో తమ్ముడున్నాడు. ఎవరి కిష్టపడితే వారికో కట్టపెట్టవచ్చు. సంబంధాలు వెతికే పనిలేదు" అనేవారు.

శాంతమ్మ మనసులో ఏమున్నదో ఎవరికీ తెలీదుకాని, కూతుర్ని వూర్లోనే యిస్తుందని అంతా అనుకున్నారు.

అట్లా అనుకునేందుకు కారణాలు వున్నవి. నిర్మల రెండేళ్ళ పిల్లగా వున్నప్పుడు భర్త పోయాడు.

ఆ వూళ్ళో వెనకా ముందు ఎవరు లేని శాంతమ్మను - ఆడబిడ్డ భర్త రామనాథం ఆదుకొని మంచిచెడలు చూస్తున్నాడు. రామనాథమైనా - మంచిచెడలు చూశాడంటే - నిర్మలని తన కొడుక్కి చేసుకుందామన్న ఉద్దేశ్యంతోనే, శాంతమ్మ పదెకరాలు - ఆవిడ అనంతరం - పరాయివాడికి చెందడం - రామనాథానికి యిష్టంలేదు.

రెండు కుటుంబాలకీ వున్న అన్యోన్యతని చూచి - నిర్మలని - రామనాథం కొడుకు - రాజారావునీ - మొగుడూ పెళ్ళాలకిందే జమకట్టారు.

మొత్తానికి శాంతమ్మ జాగర మనిషి. మనసులోవున్న మర్కం - ఆవిడ ఎప్పుడూ బయటపెట్టలేదు. రాజారావు బి. ఎ. పాసయి, బి. ఇడికి వెళ్ళగానే - "బడిపంతులుకు చస్తే నాకూతుర్ని ఇవ్వను" అనుకున్నది. అల్లడంటే కూతుర్ని కార్లో తిప్పగలవాడగానే - ఆవిడ కళ్ళలో మెదులుతున్నాడు,

కార్లో తిప్పగలవానికోసం చూచినపుడు - మెడిసన్ చదువుతున్న తమ్ముడిమీద దృష్టి పడింది. వున్న ఆస్తికి వారసుడు వాడొక్కడే - తన్నుకాదని ఎక్కడికి పోతాడనే ధీమా శాంతమ్మకు మొదట్నుంచీ వున్నది.

పెళ్ళి సమస్య - అంటూ బయటకు రానంతవరకూ ఆవిడ నిశ్చింతగానే వున్నది. తీరా వచ్చిన తర్వాత ఆవిడ పడ్డ యాతన అంతా ఇంతా కాదు.

మొట్టమొదట ఆవిడను ఎదుర్కొన్న సమస్య వూళ్ళో వున్న సంబంధం. దాన్ని వదలించుకోవడం బ్రహ్మప్రళయమయింది.

"ఏమమ్మా వదినా! మా కోడలికి సెలవు ఎప్పుడు?" అన్నది ఆడబడుచు ఒకరోజు యింటికివచ్చి.

బడిపంతుల్ని కన్నతల్లి, తన కూతుర్ని పట్టుకొని కోడలని పిలవడం శాంతమ్మకు నచ్చలేదు. ఇన్నాళ్ళూ నచ్చిందంటే అది వేరే విషయం.

శాంతమ్మ కూతురు సెలవు విషయం చెప్పలేదు.

“అది ఏయింటి కోడలు కావాలని రాసివుందో ఆ భగవంతుడికి తెలుసు. మనం కర్తలమా రాధమ్మా!” అంటూ వేదాంతం వల్లించింది.

ఈ వేదాంతం వినగానే రాధమ్మ షాక్ తింది.

“ఏమిటోది నా రాతలూ, గీతలూ అంటున్నావు. తప్పించుకుందా మనుకుంటున్నావా?” అన్నది షాక్ నుంచి తేరుకొని.

“తప్పించుకుంటేమట్టుకు నీకు వచ్చిన నష్టమేముంది? కొడుకును గన్న తల్లివి. ఆ కొడుకె నా చదువుకున్న వాడాయె. కోడలు దొరక్కపోతుందా?” అంటూ లేనిపని కల్పించుకుని వెళ్ళిపోయింది. ఇంతటితో ఈ ప్రసక్తి ఆగిపోతుందనే అనుకున్నది శాంతమ్మ. అయితే ఆవిడ వూహ రైటుకొదు. ఆ రాత్రికే నలుగురు పెద్ద మనుషులు వచ్చియింట్లో కూచున్నారు.

“ఎందుకొచ్చామో తెలుసా శాంతమ్మా!” అన్నాడు ఒక పెద్ద మనిషి ఉపోద్ఘాతంగా.

“చెప్పండి” అన్నది శాంతమ్మ గడపమీద కూచుని.

పెద్దమనుషులు గొంతులు పెద్దవిచేసి - ఒకరుమార్చి ఒకరు - శాంతమ్మ కూతుర్ని, రామనాథం కొడుక్కు యివ్వవలసిన అవసరం గూర్చి చెప్పేరు. ఇన్నాళ్ళూ ఆశపెట్టి యిప్పుడు కాదనడం అన్యాయ మన్నారు. అయిన సంబంధ మన్నారు. గడపదగిరికి వచ్చినదాన్ని కాల దన్నగూడ దన్నారు. పెద్దలు చెప్పింది పెడచెవిని పెట్టకూడ దన్నారు. ఒకటనికాదు - సవాలక్ష పాయింట్లు చూపారు. తీరా శోషపుట్టిన తర్వాత-

“మరి ఏమంటావు శాంతమ్మ” అన్నారు.

“మీకు తెలీందేముంది. అబ్బాయి చదువూ, ఆ స్తిసాస్తులూ, అన్నీ అంతంతమాత్రమే. పాత బంధుత్వమంటున్నారు. బంగారు కత్తి అని గొంతు కోసుకోమంటారా? దయచేసి నన్ను బలవంతపెట్టకండి” అని ఒక ముక్కలో కొట్టివేసింది. పెద్దమనుషులు ఓటమి ఒప్పుకోవడం

యిష్టం లేక మరి కొంతసేపు బోధించారు. ఆ బోధన లేవీ ఆవిడ చెవి కెక్కలేదు. జడిమెంటు ముందే సిద్ధం చేసుకున్న జడ్జిముందు వకీలు వాదనలా నిరుపయోగమయ్యాయి.

తన్ను గురించి ఎవరేమనుకున్నా ఈ ఘటం యింతటితో ముగిసినందుకు శాంతమ్మ సంతోషించింది. ఎలాగూ పెళ్ళి ప్రసక్తి వచ్చింది గనక - తమ్ముడి విషయం కూడ తేల్చుకోవడం మంచిదిగా కనిపించింది.

కూతురు నిర్మల సెలవులకు యింటిరాగానే “రేపు మీ తాతగారి వూరికి వెళ్ళాలి. బట్టలు సర్దుకో” అన్నది శాంతమ్మ.

“తాతగారి వూరికి నేనెందుకు ? నువ్వు వెళ్ళు” అన్నది నిర్మల ముఖం చిటిచిటి.

సెలవులకు యింటికి వచ్చినప్పటి నుంచి తల్లితో ఏం మాట్లాడినా కట్టె విరచినట్లు మాట్లాడుతున్నది.

శాంతమ్మకు వొళ్ళుమండింది. “అడకూతలు కుయ్యకు, చెప్పినట్లు చెయ్యడం నేర్చుకో” అన్నది గొంతుసాధ్యమైనంత పెద్దదిచేసి.

నిర్మల గడుసు పిండమే కాని-తల్లి దోరణి చూచాక ధైర్యం చాలేదు. తల్లి పిలవడంలోగల వుద్దేశం నిర్మలకు తెలుసు. నిర్మలకు రాజారావుకి ఎప్పడో మనసులు కలిశాయి. కన్నెపిల్లల కుండే బెరుకు కొద్దీ, నిర్మల వాడిని వంటిమీద చెయ్యి వెయ్యనియ్యలేదు.

ఎలాగయితేనేం - నిర్మల తల్లి వెంట తాతగారి వూరికి వెళ్ళక తప్పలేదు

“ఏమిటే శాంతా - నిర్మలకు పెళ్ళి సంబంధాలు ఏమన్నా వస్తున్నాయా ? లేక వూళ్ళోనే ఇచ్చెయ్యాలనుకున్నావా?” అన్నది తల్లి.

ఇంట్లో అడుగుపెట్టి గంటకాలేదు. తల్లి ఇట్లాంటి ప్రశ్న వేస్తుందిని శాంతమ్మ వూహించలేదు. ఆ ప్రశ్న విని సిగ్గుగ్రాంతి చెందింది.

“అమ్మా ఇది మీకేమన్నా న్యాయంగా పుందా ?” అన్నది శాంతమ్మ.

“ఏమిటి?” అన్నది ఏమీ ఎరగనట్టు తల్లి.

“నేను తమ్ముడి మీదే ఆశ పెట్టుకున్నాను. నీకే నా యిది పరాయి పిల్ల కాదు. మనుమరాలు. పరాయిపిల్లను చేసుకుంటే పదివేలు ఎక్కువ రావచ్చు. అంతమాత్రాన ఐన సంబంధం వదులుకుంటారా?” అన్నది గుడ్ల మీదకి నీళ్ళు తెచ్చుకుని.

“నా దేముందే? ఆర్పేదాన్నా, తీర్పేదాన్నా? మీ నాన్నని అడుగు” అన్నది.

“నీకే పట్టలేదు. ఇక నాన్నకి ఏం పట్టుతుంది. పరాయి సంబంధ మేతే పాతిక వేలన్నా ముడుతాయని చూస్తున్నారు. అంతేకదా అమ్మా, మీ ఆలోచన. డబ్బేకాని మీ కళకి - ర కసంబంధాలు కనిపించడంలేదే” అంటూ శాంతమ్మ వలవల యేడ్చింది.

ఆమె ఏడ్చు తల్లిని కరిగించలేదు. తండ్రి దగ్గరికి వెళ్లి మొర పెట్టుకుంది. “నిర్మల మనసంతా వాడిమీదే వుంది. మీరు కాదంటే అది నుయ్యో గొయ్యో చూసుకుంటుంది” అన్నది.

ఇట్లాంటి మాటలు ఆ ముసలివాడి చెవికి ఎక్కనేలేదు. “వాడికి మంత్రుల సంబంధాలు వస్తున్నాయమ్మా. చుట్టరికాల పేరిట వాడి భవిష్యత్తు పాడుచేయకూడదు. నిర్మలకు మంచి సంబంధం నేను చూస్తానుగా” అన్నాడు.

లాభం లేదనుకున్న తర్వాత శాంతమ్మ కన్నీళ్ళాపి. నోటికి పని చెప్పింది. ఇంతకింత చేశారు. ఇంకేం చెయ్యగలరు. అనుకున్నతర్వాత శాంతమ్మకి ఎక్కడలేని దైర్యం వచ్చింది. అమ్మనీ నాన్ననీ - తిట్టిన తిట్లు తిట్టకుండా కసితిరా తిట్టి, ఆరోజే తిరుగుప్రయాణం కట్టింది.

నిర్మల తాతగారి వూరినుంచి వచ్చాక రాజారావు కలుసుకున్నాడు.

“ఊర్లో బావ చేదయ్యాడా? మెడిసిన్ మామకోసం పరుగెత్తావట?” అన్నాడు.

“నోరు మూసుకో, అమ్మ రమ్మంటే పెళ్ళాను. నువ్వు చేదని ఎవరన్నారు. ఏడుస్తూ రై కముడి విప్పే బాపతు - ఆ మెడిసిన్ గాడు రుచి అని ఎవరన్నారు? అట్లాంటి వాళ్ళకి - ఖర్మచాలని ఏ మంత్రుల కూతుళ్ళో వుంటారు. నాకేం ఖర్మ” అన్నది.

“మరి గుళ్ళో పెళ్ళా, రిజిష్టరు పెళ్ళా” అన్నాడు రాజారావు.

“ఎక్కడో ఏం ఖర్మ, పందిట్లోనే చేసుకుందాం. కాస్త ఓపిక పట్టు” అన్నది.

సెలవులు కాగానే నిర్మల వెళ్ళిపోయింది. శాంతమ్మకి మట్టుకు మనసు కుదుటపడలేదు. ఊళ్ళోవున్న సంబంధాన్ని - తను కాలదన్నింది. తన సంబంధాన్ని తండ్రి కాలదన్నాడు. రెంటికీచెడ రేవడిలాగా అయింది తన పని. ఇన్నాళ్ళకిమలే - నిర్మల పెళ్ళి విషయంలో తాత్పారం చెయ్యడానికిలేదు. తనేమో మొగదిక్కు లేనిది. ఏం చెయ్యడమా అన్న ఆలోచన ఆవిడ గుండెలమీద గుడ్డుతూనేవుంది. సరిగా ఈ సమయంలోనే మరో ఆటంబాంబు పేలింది. అది నిర్మల రాసిన పుత్రం. వెళ్ళి తీరా మరో వారం రోజులన్నా కాలేదు, ఎవరో ప్రేమించిందట. పెళ్ళి చేసుకుంటాను అంటూ రాసింది.

ఉత్తరం చదవగానే, శాంతమ్మకి నెమ్ములు విరిగాయి. చేతులూ చల్లబడ్డాయి. ఒళ్ళు మండినమాట కూడా వాస్తవమే. కానీ మంట ఎవరి మీది చూసేటట్టు? కూతురు కళ్ళబడితే కాళ్ళూ చేతులూ విరచాలనిపించింది. శాంతమ్మకి ఆవేశమొచ్చింది, దుఃఖమొచ్చింది. తన కూతురు తన కడుపున చెడబుట్టింది. లేకపోతే ప్రేమేమిటి, పెళ్ళేమిటి? శాంతమ్మ కూతురు ఎవరితోనో లేచిపోయిందని - రేపటినుంచి ఊరంతా కోడై కూస్తుంది, తను ఏ గంగలోనన్న దూకాలి? ఏడుకొండల వాడా, ఎంత కష్టపెడుతున్నావయ్యా” అంటూ శాంతమ్మ గోడు గోడున ఏడ్చింది. ఏడ్చుకుంటూనే ఏంచెయ్యడమా అని ఆలోచించింది. ఎంత ఆలోచించినా, గబిక్కిన నిర్మలను తెచ్చి వూర్లో సంబంధంతో ముడెయ్యడము కన్నా మంచి మార్గం కన్పించలేదు. తనేమో మగదక్షత లేనిది. కొంపలంటు

కుంటే బావి త్రవ్వినట్లు యిప్పుడు వేరే సంబంధం వెదకడం అయ్యే పని కాదు.

తనతో అంత అవమానమూ పొంది తీరా యిప్పుడు వాళ్ళమట్టుకు నిర్మలను చేసుకోవడానికి యిష్టపడతారా అన్న ఆలోచనే శాంతమ్మకు రాలేదు. ఎందుకంటే వాళ్ళదాన్ని అవమానంకింద తీసుకోలేదని రూఢిగా శాంతమ్మకు తెలుసు. దానికికారణముంటుంది, వాళ్ళు యిప్పటికీ, తను వాళ్ళకి అన్యాయం చేసినట్లు నలుగురితోనూ చెప్పుకొని వాపోతున్నారు. అవమానం కిందనే దాన్ని వాళ్ళ జమకట్టివుంటే - నలుగురితోనూ అసలు - ఆ ప్రస్తావనే తీసుకురారు. ఆ అవమానాన్ని ఎవ్వరూ పదేపదే జాపకం చేసుకోరు, గనక వీళ్ళ నిర్మలను చేసుకోరు అన్నదానికి ఆస్కారంలేదు. ఎటొచ్చీ ఇప్పుడు తను చెయ్యవలసిన పని, నిర్మలని వున్నఫళాన అక్కడినుంచి తీసుకు రావాలి. ఏ కొంచెం ఆలస్యం జరిగినా పరిస్థితి చేయిదాటిపోవచ్చు. ఇట్లా ఆలోచించినాక శాంతమ్మ అప్పటికప్పుడే రాజారావు ఇంటికి పిలిపించింది. వాణ్ణి కూచోబెట్టి పాఠం అప్పగించింది "నాయనా రాజారావు! నీతో ఒకమాట చెబుదామని పిలిచాను. ఏంలేదు. నిర్మలని నీకివ్వనని - అప్పు డేదో పొరపాటున నోరు జారాను. మనది ర క సంబంధం, తెంపుకుంటే తెగేదా నాయనా? దానికే నా నీమీదే మనసు. మధ్యలో నే నెవ త్తినీ కాద నడానికి? ఈ నెలోనే మీకిదరికి పెళ్ళిచేసి చేతులుకడుక్కుందాం. అనుకుంటున్నాను. మిగతా విషయాలు మీ నాన్నతో మాట్లాడతాను. నువ్వెళ్లి నిర్మలని తీసుకురావాలి, ఈ రోజే వెళ్లాలి"

"ఇప్పుడేం తొందరొచ్చిందత్తా. పరీక్ష అయిపోనీ కూడదా?" అన్నాడు.

"నీకు తెలీదు నాయనా, అనుకున్నాక దేనికైనా ఆలస్యం పనికి రాదు. అయినా అది పరీక్షలు పాసయి ఉద్యోగాలు చెయ్యాలా, ఊళ్ళ ఏలాలా, పెద్దదాన్ని చెబుతున్నాను. నువ్వు వెళ్ళు" అంటూ ఆదేశించింది.

రాజారావు తర్వాత నోరెత్త లేదు. అప్పుడే బయలుదేరాడు.

తిరుపతి చేరగానే లాడింగులో దిగి ఫోను చేశాడు. “అక్కడికి రమ్మన్నావా? ఇక్కడికి వస్తావా?” అని.

“ఇక్కడ కుదరదులే ! పర్మిషను తీసుకొని అక్కడికే వస్తున్నాను” అని ఫోను పెట్టేసింది.

మరో గంటకి లాడికి వచ్చింది. వస్తూనే “కాయా? పండా?” అన్నది.

“పండే. పద, వూరికి పోదాం. మీ అమ్మ తొందరపడుతోంది” అన్నాడు.

“ఏమో బాబూ, నాకు భయంగా వుంది. అమ్మ ఏమంటుందో?” అని గునిసింది.

“నంగనాచి కబుర్లు చెప్పకు. నాకు మంటపుడుతుంది. నీకు భయమా? అసలు తాళిగట్టాక నాకే నా భయపడతావా అని? ఉండు నీపని చెబుతాను” అంటూ నిర్మలను డన్ లప్ బెడ్ మీదికి ఈడ్చాడు.

నిర్మల ఎప్పటిలాగా అడ్డుచెప్పలేదు.